

April 8, 2024

National News

प्रमुख समाचार:-

1. लोकसभा चुनावको पहिलो चरणको लागि प्रचारप्रसार तीव्र हुँदै
2. प्रधानमन्त्री एवं भाजपाका वरिष्ठ नेता श्री नरेन्द्र मोदीद्वारा छत्तीसगढको बस्तर जिल्लामा न्यालीलाई सम्बोधन
3. मोजाम्बिकको उत्तरी प्रान्तमा डुङ्गा दुर्घटना हुँदा ९४ जनाको मृत्यु, २६ जना बेपत्ता
4. IPL क्रिकेटमा चेन्नई सुपर किंग्सले आज साँझ चेन्नईमा कोलकाता नाइट राइडर्ससँग प्रतिस्पर्धा गर्दै

1. PM Chattisgarh

देशमा हुन लागेको आगामी लोकसभा चुनावको प्रचारप्रसार जोडतोडले भइरहेको छ। प्रधानमन्त्री तथा भारतीय जनता पार्टीका वरिष्ठ नेता श्री नरेन्द्र मोदीले देशका प्रत्येक आदिवासी परिवारको जीवनस्तरमा सुधार ल्याउनु मोदीको ग्यारेन्टी भएको बताउनुभएको छ। आज छत्तीसगढको बस्तर डिभिजनको अमाबल गाउँमा आयोजित जनसभामा प्रधानमन्त्रीले जनताको सपना नै मोदीको ग्यारेन्टी भएको बताउनुभयो। उहाँले देशको विकास र प्रत्येक परिवारलाई समृद्ध बनाउने आफ्नो लक्ष्य रहेको बताउनुभयो। प्रधानमन्त्री श्री मोदीले विगत १० वर्षमा केन्द्रको बीजेपी सरकारले गरिबको कल्याणका लागि धेरै योजना बनाएको बताउनुभयो। उहाँले केन्द्र सरकारले गरिबहरूलाई उनीहरूको अधिकार दिएको छ र छत्तीसगढको बस्तर क्षेत्र यसको सबैभन्दा ठूलो उदाहरण हो भन्नुभयो। श्री मोदीले विगत १० वर्षमा देशका २५ करोड जनता गरिबीबाट बाहिर आएको बताउनुभयो।

2. PM Maharashtra

प्रधानमन्त्री आजै चन्द्रपुर र गडचिरोली लोकसभा निर्वाचन क्षेत्रका भाजपा उम्मेदवारहरूको प्रचारका लागि महाराष्ट्रको चन्द्रपुर पनि जानु हुनेछ। राज्यका वन मन्त्री श्री सुधीर मुनगंटीवार चन्द्रपुर लोकसभा क्षेत्रबाट उम्मेदवार छन् भने गडचिरोलीका वर्तमान सांसद श्री अशोक नेटे गडचिरोली लोकसभा निर्वाचन क्षेत्रबाट उम्मेदवार छन्। कांग्रेसले चन्द्रपुरबाट पूर्व सांसद बालु धानोरकरकी पत्नी श्रीमती प्रतिभा धानोरकरलाई उम्मेदवार बनाएको छ भने गडचिरोलीमा डा. नामदेम किर्सनलाई उम्मेदवार बनाएको छ।

3. Rahul – MP

कांग्रेस नेता श्री राहुल गान्धीले आज मध्य प्रदेशको सिओनी जिल्लाको धनौरामा जनसभालाई सम्बोधन गर्नुभयो। श्री राहुल गान्धीले आज शहडोलमा चुनावी सभा पनि गर्ने कार्यक्रम छ।

4. Rajnath - Road Show

भाजपाका वरिष्ठ नेता तथा केन्द्रीय मन्त्री श्री राजनाथ सिंहले राष्ट्रिय लोकतान्त्रिक गठबन्धन सरकारको मुख्य उद्देश्य देशको विकास गर्नु रहेको बताउनुभयो। तमिलनाडुको नमक्काजलमा एउटा रोड शोको क्रममा उहाँले विगत १० वर्षमा देशको अर्थतन्त्र बढेको बताउनुभयो। उहाँले भारत विश्वको तेस्रो अर्थतन्त्र बनेर आर्थिक शक्ति बन्ने बताउनुभयो। उहाँले कृषि र पूर्वाधार क्षेत्रमा पनि विकास भइरहेको बताउनुभयो।

5. Anurag - Chennai

वरिष्ठ नेता तथा केन्द्रीय मन्त्री श्री अनुराग सिंह ठाकुरले एनडीए सरकारको कार्यकाल अभूतपूर्व भएको बताउनुभएको छ। चेन्नईमा आज सञ्चारकर्मीहरूसँग कुरा गर्दै उहाँले एनडीए शासनको समयमा लागू गरिएका योजनाहरूले समाजका सबै वर्गका मानिसहरूलाई फाइदा पुऱ्याएको छ र उच्च स्तरमा आर्थिक वृद्धि भएको बताउनुभयो। उहाँले प्रधानमन्त्री श्री नरेन्द्र मोदीले माछा मार्नेहरूको हितका लागि विभिन्न योजनाहरू लागू गरेको पनि बताउनुभयो।

6. Congress - ECI

कांग्रेसले आफ्नो पार्टीको घोषणापत्रमा प्रधानमन्त्री तथा भाजपाका वरिष्ठ नेता श्री नरेन्द्र मोदीको भनाइलाई लिएर निर्वाचन आयोगमा गुनासो दायर गरेको छ । कांग्रेसका वरिष्ठ नेता श्री सलमान खुर्सिदको नेतृत्वमा एउटा प्रतिनिधिमण्डलले आज नयाँ दिल्लीमा आयोगलाई भेटेको छ। उहाँले यस विषयमा गम्भीर भएर कारबाही गर्न निर्वाचन आयोगलाई आग्रह गर्नुभयो।

7. AAP BJP

आम आदमी पार्टीका नेता श्री सञ्जय सिंहले वर्तमान भाजपा सरकारलाई चुनावी बन्डको नाममा भ्रष्टाचार गरेको आरोप लगाउनुभयो। उहाँले भाजपालाई चन्दा दिने कम्पनीहरूलाई कर छुट दिइएको दाबी पनि गर्नुभयो। गत हप्ता तिहाड जेलबाट बाहिरिएपछि आप नेताले बीजेपीमाथि निरन्तर हमला गरिरहनुभएको छ। उहाँलाई दिल्लीको आबकारी नीति मुद्दामा सर्वोच्च अदालतले जमानत दिएको थियो।

8. CDS - Tri Service Conference

तीन सेनाहरू बीचको एकीकरण र समन्वय सम्बन्धी सुधार, पहल र नयाँ विचारहरू बारे छलफल गर्न नयाँ दिल्लीमा परिवर्तन चिन्तन नामक सम्मेलन चलिरहेको छ। सम्मेलनको अध्यक्षता सेना अध्यक्ष जनरल अनिल चौहानले गर्दै हुनुहुन्छ। तीनै सेनाका सैन्य विभाग, एकीकृत रक्षा कर्मचारी र सेना मुख्यालयका प्रतिष्ठान प्रमुखहरूको यो पहिलो सम्मेलन हो। छलफलका क्रममा विभिन्न रक्षा सेवासँग आबद्ध वरिष्ठ अधिकारी र विज्ञहरूले एकीकरणका सम्बन्धमा आफ्ना सुझावहरू दिइरहेका छन्। सम्भावित भावी युद्धको तयारीलाई मध्यनजर गर्दै सशस्त्र सेनामा व्यापक सुधारका साथै एकीकरण र आपसी समन्वय बढाउन नयाँ पहल भइरहेको रक्षा मन्त्रालयले जनाएको छ ।

9. NCERT Copyright

राष्ट्रिय शैक्षिक अनुसन्धान र प्रशिक्षण परिषद् (एनसीईआरटी) ले आफ्नो शैक्षिक सामग्रीको प्रतिलिपि अधिकार उल्लङ्घन विरुद्ध एक परामर्श चेतावनी जारी गरेको छ। प्रतिलिपि अधिकार अनुमति नलिई एनसीईआरटी पाठ्यपुस्तकको सामग्री व्यावसायिक प्रयोगको लागि प्रकाशित गर्ने व्यक्ति वा संस्थालाई प्रतिलिपि अधिकार ऐन अन्तर्गत कानुनी कारबाही गरिने उल्लेख छ। शैक्षिक निकायले त्यस्ता पाठ्यपुस्तक वा कार्यपुस्तिका प्रयोग नगर्न सर्वसाधारणलाई आग्रह गर्दै ती सामग्रीमा तथ्यपरक गलत हुन सक्ने भन्दै सचेत गराएको छ । जारी परामर्शका अनुसार यदि कुनै व्यक्तिले यस्ता पाइरेटेड पाठ्यपुस्तकहरू वा कार्यपुस्तिकाहरू भेट्टाएको खण्डमा तुरुन्तै NCERT लाई इमेल मार्फत जानकारी दिनुपर्ने उल्लेख छ।

10. Gold/Silver Price

आजको सुरुवाती कारोबारमा सुन र चाँदीको भाउ अहिलेसम्मकै उच्च विन्दुमा पुगेको छ । सुनको भाउ ४४० रुपैयाँले बढेर प्रति १० ग्राम ७१,०८० रुपैयाँ पुगेको छ । यसैबीच चाँदीको भाउ प्रति किलो एक हजार ७६ रुपैयाँले बढेर ८२ हजार ६४ को नयाँ उचाईमा पुगेको छ ।

11. Solar Eclipse

उत्तर अमेरिकाले आज एक दुर्लभ खगोलीय घटनामा पूर्ण सूर्यग्रहण हेर्न सक्षम हुनेछ। यसलाई प्रशान्त महासागरदेखि मेक्सिको, अमेरिका र क्यानडासम्म हेर्न सकिन्छ। भारतीय समय अनुसार सूर्यग्रहण राति ९:१२ मा सुरु भई २:२२ बजे समाप्त हुनेछ। तर, भारतमा यो खगोलीय घटना मानिसले हेर्न पाउने छैनन् । सूर्यग्रहणको समयमा पृथ्वी र सूर्यको बीचमा चन्द्रमा जान्छ र सूर्यको किरणलाई पूर्ण वा आंशिक रूपमा रोक्छ।

12. Mozambique Capsizes

मोजाम्बिकको उत्तरी प्रान्तमा आज भएको डुङ्गा दुर्घटनामा ९४ जनाको मृत्यु भएको छ भने २६ जना बेपत्ता भएका छन् । यो डुंगामा सवार करिब एक सय ३० जना नामपुयला प्रान्तमा फैलिएको हैजा रोगबाट भागेका थिए । दक्षिण र पूर्वी अफ्रिकामा हैजाको महामारीबाट नामपुयला प्रान्त सबैभन्दा बढी प्रभावित छ। स्थानीय प्रशासनका अनुसार पाँच जनाको उद्धार गरिएको छ भने बाँकीको खोजी भइरहेको छ । डुङ्गा डुबुको कारणबारे अनुसन्धान भइरहेको छ ।

13. IPL Cricket

आईपीएल क्रिकेटमा आज चेन्नई सुपर किंग्सले कोलकाता नाइट राइडर्ससँग चेन्नईको एमए चिदम्बरम स्टेडियममा प्रतिस्पर्धा गर्नेछ। खेल साँझ ७.३० बजे सुरु हुनेछ । पछिल्लो खेलमा लखनउ सुपर जाइन्ट्सले गुजरात टाइटन्सलाई लखनउमा ३३ रनले पराजित गरेको छ भने मुम्बई इन्डियन्सले दिल्ली क्यापिटल्सलाई २९ रनले पराजित गरेको छ ।